

വിദ്യാഭ്യാസ അവകാശ നിയമം

7 (930) ശ്രീമതി കെ. എസ്. സലീഖ : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ :

(എ) വിദ്യാഭ്യാസ അവകാശനിയമം നടപ്പിലാക്കുന്നതുമായി ബന്ധപ്പെട്ട് എല്ലാ സർക്കാർ, എയ്ഡഡ് സ്കൂളുകളിലും 8-ാം ക്ലാസ്സുവരെ പഠിക്കുന്ന മുഴുവൻ വിദ്യാർത്ഥികൾക്കും ക്ലാസ്സ് കയറ്റം നൽകുകയുണ്ടായോ ;

(ബി) ഇപ്രകാരം ക്ലാസ്സ് കയറ്റം കിട്ടിയ മുഴുവൻ വിദ്യാർത്ഥികൾക്കും 'എ പ്ലസ്' നൽകുകയുണ്ടായോ ; എങ്കിൽ ഇത് കുട്ടികളുടെ വിദ്യാഭ്യാസ അഭിമുഖീയെ പിന്നോട്ടടിക്കുന്ന സമ്പ്രദായമല്ലേ ; വ്യക്തമാക്കുമോ ;

(സി) എട്ടാം ക്ലാസ്സ് വരെയുള്ള സർക്കാർ, എയ്ഡഡ് സ്കൂളുകളിൽ പഠിക്കുന്ന ആൺ-പെൺ വ്യത്യാസമോ, സാമ്പത്തിക പരിഗണനയോ നോക്കാതെ മുഴുവൻ കുട്ടികൾക്കും പാഠപുസ്തകം സൗജന്യമായി നൽകിയിട്ടുണ്ടോ ;

(ഡി) എങ്കിൽ എത്ര ലക്ഷം കുട്ടികൾക്ക് ഇതിന്റെ പ്രയോജനം ലഭിച്ചുവെന്നും ആയതിലേക്ക് ചെലവഴിച്ച തുക എത്രയെന്നും വ്യക്തമാക്കുമോ ; ഇത് പത്താം ക്ലാസ്സ് വരെ നടപ്പിലാക്കാൻ ആവശ്യമായ നടപടികൾ സ്വീകരിക്കുമോയെന്ന് വ്യക്തമാക്കുമോ ;

(ഇ) 8-ാം ക്ലാസ്സുവരെ സർക്കാർ സ്കൂളുകളിൽ പഠിക്കുന്ന എല്ലാ പെൺകുട്ടികൾക്കും, എസ്.സി./എസ്.ടി., ബി.പി.എൽ. വിഭാഗത്തിലെ ആൺകുട്ടികൾക്കും ഈ അദ്ധ്യയനവർഷത്തിൽ എത്ര ജോഡി യൂണിഫോം നൽകുകയുണ്ടായി ; ആയതിലേക്ക് ചെലവഴിച്ച തുക എത്ര ;

(എഫ്) സാമ്പത്തികമായും സാമൂഹികമായും പിന്നോക്കം നിൽക്കുന്ന കുടുംബങ്ങളിലെ കുട്ടികൾ പഠിക്കുന്ന എയ്ഡഡ് സ്കൂളുകളെ യൂണിഫോം പദ്ധതിയിൽ നിന്നും ഒഴിവാക്കിയതെന്തുകൊണ്ട് ; വിശദമാക്കുമോ ?

ഉത്തരം

(എ & ബി) വിദ്യാഭ്യാസ അവകാശ നിയമമനുസരിച്ച് എട്ടാം ക്ലാസുവരെയുള്ള മുഴുവൻ വിദ്യാർത്ഥികൾക്കും ക്ലാസ്സ് കയറ്റം നൽകാൻ നിർദ്ദേശിച്ച് 28-3-2012-ലെ ജി.ഒ.(പി)99/12/പൊ.വി.വ. പ്രകാരം ഉത്തരവായിട്ടുണ്ട്.

(സി) ഉണ്ട്.

(ഡി) 28 ലക്ഷം കുട്ടികൾക്ക് പ്രയോജനം ലഭിച്ചിട്ടുണ്ട്. ആയതിലേക്ക് 43 കോടി രൂപ എസ്എസ്എ. ഫണ്ടിൽ നിന്നും ചെലവഴിച്ചിട്ടുണ്ട്. 8-ാം തരം വരെയുള്ള കുട്ടികൾക്ക് മാത്രമേ എസ്എസ്എ. യുടെ ആനുകൂല്യം ലഭിക്കുന്നുള്ളൂ.

(ഇ) രണ്ട് ജോഡി യൂണിഫോം നൽകിയിട്ടുണ്ട്. ഇതിലേക്ക് സർക്കാർ 37 കോടി രൂപ അംഗീകരിച്ചിട്ടുണ്ടെങ്കിലും അക്കൗണ്ട് സെറ്റിൽ ചെയ്യാത്തതുകൊണ്ട് ചെലവിനത്തിലെ കൃത്യമായ കണക്ക് ഇപ്പോൾ ലഭ്യമല്ല.

(എഫ്) കേന്ദ്ര മാനവ വിഭവ ശേഷി മന്ത്രാലയത്തിന്റെ അംഗീകാരം കിട്ടാത്തതുകൊണ്ടാണ് എയ്ഡഡ് സ്കൂളുകളെ യൂണിഫോം പദ്ധതിയിൽ നിന്നും ഒഴിവാക്കിയത്.

12-ാം ധനകാര്യകമ്മീഷൻ വിദ്യാഭ്യാസ വകുപ്പിന് അനുവദിച്ച തുക

8 (931) ശ്രീ. എം. ഹംസ : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ :

(എ) 12-ാം ധനകാര്യകമ്മീഷൻ ശുപാർശപ്രകാരം വിദ്യാഭ്യാസ വകുപ്പിന് എത്ര തുക ലഭ്യമായിരുന്നു ; അതിൽ എത്ര തുക ചെലവഴിച്ചു ;

(ബി) ഒറ്റപ്പാലം അസബ്ബിമണ്ഡലത്തിലെ തച്ചനാട്ടുകര ഗ്രാമപഞ്ചായത്തിലെ മാണിക്കപ്പറമ്പ് യു.പി. സ്കൂളിലും, കരിമ്പുഴ ഗ്രാമപഞ്ചായത്തിലെ എലമ്പുലാശ്ശേരി സർക്കാർ എൽ.പി. സ്കൂളിലും, ലക്കിടി ഗ്രാമപഞ്ചായത്തിലെ അകലൂർ സർക്കാർ യു.പി. സ്കൂളിലും കെട്ടിടങ്ങൾ നിർമ്മിക്കുന്നതിനായി 12-ാം ധനകാര്യ കമ്മീഷനിൽ നിന്നും ധനസഹായത്തിനായി അപേക്ഷ നൽകിയിരുന്നതിന്റെ കാലിക സ്ഥിതി വിശദമാക്കാമോ ;

(സി) ഇതിനായി തുക എന്ന് അനുവദിക്കുവാൻ കഴിയും എന്ന് വ്യക്തമാക്കാമോ ?

ഉത്തരം

(എ) 12-ാം ധനകാര്യ കമ്മീഷന്റെ ശുപാർശ പ്രകാരം പൊതുവിദ്യാഭ്യാസം, ഹയർ സെക്കണ്ടറി വൊക്കേഷണൽ ഹയർ സെക്കണ്ടറി എന്നീ വകുപ്പുകൾക്കായി 100 കോടി രൂപ വകയിരുത്തിയിരുന്നു. ഇതിൽ 94.52 കോടി രൂപ ചെലവഴിച്ചിട്ടുണ്ട്.

(ബി & സി) 12-ാം ധനകാര്യ കമ്മീഷണറിൽ നിന്ന് പൊതുവിദ്യാഭ്യാസ വകുപ്പിന് ലഭിച്ച 16.3 കോടി രൂപ ലാബ്, ലൈബ്രറി നവീകരണത്തിനും പൂസ്തകം വാങ്ങുന്നതിനുമായി പൂർണ്ണമായും ചെലവഴിച്ചുകഴിഞ്ഞു.

ആദായകരമല്ലാത്ത സ്കൂളുകൾ നിർണ്ണയിക്കുന്നതിനുള്ള മാനദണ്ഡങ്ങൾ

9 (932) ശ്രീ. പി. ഉബൈദുള്ള : താഴെ കാണുന്ന ചോദ്യങ്ങൾക്ക് വിദ്യാഭ്യാസ വകുപ്പുമന്ത്രി സദയം മറുപടി നൽകുമോ :

(എ) പുതിയ വിദ്യാഭ്യാസ നയത്തിന്റെ ഭാഗമായി സംസ്ഥാനത്ത് ആദായകരമല്ലാത്ത സ്കൂളുകൾ നിർണ്ണയിക്കുന്നതിനുള്ള മാനദണ്ഡങ്ങൾ വിശദീകരിക്കാമോ ;

(ബി) ഈ അദ്ധ്യയനവർഷത്തിൽ എൽ.പി., യു.പി., ഹൈസ്കൂൾ തലങ്ങളിൽ മിനിമം വേണ്ടകുട്ടികളുടെ എണ്ണം എത്രയെന്ന് വിശദീകരിക്കാമോ ;

(സി) നിലവിൽ എണ്ണം അഡ്മിഷൻ ലഭിക്കാത്ത എയ്ഡഡ് വിദ്യാലയങ്ങളിലെ റിട്ടയർമെന്റ് പി.എസ്.സി. ഒഴിവുകളിൽ അധ്യാപകരെ നിയമിക്കുന്നതിനും അംഗീകാരം നൽകുന്നതിനും തടസ്സങ്ങളുണ്ടോ ; വിശദാംശം നൽകുമോ ;

(ഡി) ആദായകരമല്ലാത്ത വിദ്യാലയങ്ങൾ അടച്ചുപൂട്ടാൻ ഉദ്ദേശിക്കുന്നുണ്ടോ ?